

HER ERU TEY BESTU

Vodafonedeildin er farin í summarfrí, og eftir eina hendingaríka kapping higartil hevur ítróttartoymið á Sosialinum valt størstu avrikini burtur úr rúgvuni

Lagt til rættis: Tróndur Arge

YVIRRASKILSIÐ:

ÍF

ÍF hevur havt eitt framúr kappingarár higartil, sum millum annað hevur bjóðað uppá eina spennandi hálvfinaluni í steypakappingini og eina viku á fyrsta plássinum. Kappingarárið byrjaði í Runavík við einum nógv umtalaðum dysti, tá dómari valdi at steðga dystinum, tí tað fór at kava. Tá var ÍF aftan fyri 1-0, men í nýggja dystinum vann ÍF 2-1. Hatta var einasti sigur hjá ÍF fram til sætta umfar, men so kom eisini ferð á. Teir vunnu fyra dystir upp í slag, áðrenn teir sum oddalið tóku ímóti NSÍ í Fuglafirði eitt minniligt fríggjakvöld. Síðani hevur ÍF ikki



Mynd: Álvur Haraldsen

verið støðugt í sínum avrikum og eitt 5-0 tap fyri B36 og ein 4-4 javnleikur ímóti 10 argjamonnum hevur sett síni spor á stigatalvuna. ÍF spælir til tíðir sum eitt oddalið, men avrikini hava verið ov óstøð-

ug. ÍF heldur summarferiu á einum triðja plássi og við einum atgongumerki til steypafinaluna á Summarfestivalinum. Avgjört góðkent fyri fuglfirðingar.

PROFILURIN:

Christian Høgni Jacobsen

Eftir fyra umfør hevði NSÍ eitt stig, men Christian Høgni Jacobsen hevði longu tá skorað trý mál og vísti tekin uppá, at hetta kundi gerast eitt spennandi kappingarár fyri hann. Christian Høgni var millum málskjúttarnar, tá NSÍ byrjaði sína sigursrøð. Tað var ímóti AB í Runavík. Síðani skoraði hann bæði málini í 2-1 sigrinum á EB/Streymi við Margáir. Á Toftum dystin eftir var hann aftur á blettinum tvær ferðir. Síðani skoraði Christian Høgni ikki í fyra dystum, men spældi avbera væl og legði upp til fleiri mál. Millum annað spældi hann væl í 5-3 sigrinum í Fuglafirði. Í Gøtu var Christian Høgni aftur millum

málskjúttarnar við tveimum málum. Á eystanstevnu var oddabrák, tá HB kom á vitjan. Fyrst umsetti Christian Høgni brotsspark til mál og tveir minuttir fyri tíð avgjórði hann oddabrakið til fyrimums fyri NSÍ.

Christian Høgni hevur sostatt skorað 12 mál í 14 dystum og er langt fremst á toppskorarlístanum. Teir næstu hava bara skorað seks mál, sum er helmingurin av tí Christian Høgni hevur skorað. Hann hevur higartil spælt í 1.252 minuttir og tað merkir, at Christian Høgni hevur skorað eitt mál fyri hvørjar 104 minuttir hann hevur verið á vøllinum.

MEST ÓVÆNTAÐA ÚRSLITIÐ:

FC Suðuroy ímóti HB



Mynd: www.hb.fo

Í fyrsta umfarinum í landskappingini í ár, komu uppflytararnir á vitjan hjá Føroyameistararnum HB. Ongin kundi rættuliga siga, á hvørjum støði FC Suðuroy var á, men tað gjørdist skjótt greitt, at HB ikki fór at fáa tað lætt hendan váta dagin í Gundadali. Fýra ferðir legði FC Suðuroy seg á odda í Gundadali, men hvørja ferð megnaði HB at svara aftur. Serliga súrt var

tað fyri uppflytararnar, tá HB einar sje minuttir inni í tíðini, sum dómari hevði lagt aftrat, javnaði eftir horna. Úrslitið legði lunnar undir eina góða byrjan hjá FC Suðuroy, sum tó ikki hevur staðið við. Millum góðu leikararnar hjá FC Suðuroy hendan dagin vóru liðskiparin Palli Augustinussen, Jón Krosslá Poulsen og nýggi framherjin, Obi Charles.



VÓNBROTID:

Víkingur

Víkingur vann í fjør steypakappingina og bronsu í landskappingini, men í ár hevur ikki gingið eins væl. Víkingur mátti lúta fyri grannanum úr Fuglafirði í steypakappingini og í landskappingini liggja teir nummar seks, 11 stig frá oddinum. Fleiri spáddu undan kappingarárinum í ár, at Víkingur kundi bjóða av í stríðnum um FM, men tað hevur ikki eydnast. Ein av orsøkinum kann vera, at Víkingur saknar Andreas Lava Olsen meira, enn teir vantaðu at teir fóru at gera.

Eisini toppskjýttin frá í fjør, Finnur Justinussen, tykist hava trupulleikar í álopspartinum uttan Lava mannin. Bæði B36 og EB/Streymur hava havt síni ringu tíðarskeið, men eru so smátt við at koma seg aftur. Tað kann Víkingur eisini, tí enn er langt á mál í landskappingini.